

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಕೂರನಾಥಶ್ರೀವತ್ಸಚಿಹ್ನಮಿಶ್ರ ವಿರಚಿತಃ

|| ಶ್ರೀವೈಕುಂಠಸ್ತವಃ ||

*This document\* has been prepared by*

**Sunder Kidambi**

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

## ॥ ಶ್ರೀವೈಕುಂಠಸ್ತವಃ ॥

ಶ್ರೀವತ್ಸಚಿಹ್ನಮಿಶ್ರೇಭ್ಯೋ ನಮ ಉಕ್ತಿಮಧೀಮಹೇ |

ಯದುಕ್ತಯಸ್ತ್ರಯೀಕಂಠೇ ಯಾಂತಿ ಮಂಗಳ ಸೂತ್ರತಾಂ ||

ಯೋ ನಿತ್ಯಮಚ್ಯುತಪದಾಂಬುಜಯುಗ್ಮರುಕ್ಮ -

ವ್ಯಾವೋಹತಸ್ತದಿತರಾಣಿ ತೃಣಾಯ ಮೇನೇ |

ಅಸ್ಮದ್ಗುರೋರ್ಭಗವತೋಽಸ್ಯ ದಯೈಕಸಿಂಧೋಃ

ರಾಮಾನುಜಸ್ಯ ಚರಣೌ ಶರಣಂ ಪ್ರಪದ್ಯೇ || ೧ ||

ತ್ರೈವಿದ್ಯವೃದ್ಧಜನಮೂರ್ಧವಿಭೂಷಣಂ ಯತ್

ಸಂಪಚ್ಚ ಸಾತ್ತ್ವಿಕಜನಸ್ಯ ಯದೇವ ನಿತ್ಯಂ |

ಯದ್ವಾ ಶರಣ್ಯಮಶರಣ್ಯಜನಸ್ಯ ಪುಣ್ಯಂ

ತತ್ ಸಂಶ್ರಯೇಮ ವಕುಳಾಭರಣಾಂಘ್ರಿಯುಗ್ಮಂ || ೨ ||

ಭಕ್ತಿಪ್ರಭಾವಭವದದ್ಭುತಭಾವಬಂಧ -

ಸಂಧುಕ್ಷಿತಪ್ರಣಯಸಾರರಸೌಘಪೂರ್ಣಃ |

ವೇದಾರ್ಥರತ್ನನಿಧಿರಚ್ಯುತದಿವ್ಯಧಾಮ

ಜೀಯಾತ್ ಪರಾಂಕುಶಪಯೋಧಿರಸೀಮಭೂಮಾ || ೩ ||

ಯನ್ಮಂಗಳಾಯ ಮಹತೇ ಜಗತಾಮುಶಂತಿ

ತ್ರೈವಿಷ್ಟಪಾನ್ಯಪಿ ಪದಾನಿ ಯದಾಶ್ರಯಾಣಿ |

ವಂದಾಮಹೇ ಸರಸಿಜೇಕ್ಷಣಮದ್ವಿತೀಯಂ

ವೇದಾಂತವೇದ್ಯಮನಿದಂಪ್ರಥಮಂ ಮಹಸ್ತತ್ || ೪ ||

ಪೀತಾಂಬರಂ ವರದಶೀತಲದೃಷ್ಟಿಪಾತಂ

ಆಜಾನುಲಂಬಿಭುಜಮಾಯತಕರ್ಣಪಾಶಂ |

ತನ್ಮೇಘಮೇಚಕಮುದಗ್ರವಿಶಾಲವಕ್ಷಃ

ಲಕ್ಷ್ಮೀಧರಂ ಕಿಮಪಿ ವಸ್ತು ಮಮಾವಿರಸ್ತು || ೫ ||

ಯತ್ ತತ್ತ್ವ ಮಕ್ಷರಮದೃಶ್ಯಮಗೋತ್ರವರ್ಣಂ

ಅಗ್ರಾಹ್ಯಮವ್ಯಯಮನೀದೃಶಮದ್ವಿತೀಯಂ |

ಈಶಾನಮಸ್ಯ ಜಗತೋ ಯದಣೋರಣೀಯಃ

ತದ್ ವೈಷ್ಣವಂ ಪದಮುದಾರಮುದಾಹರಾಮಃ || ೬ ||

ಆಮ್ನಾಯಮೂರ್ಧನಿ ಚ ಮೂರ್ಧನಿ ಚೋರ್ಧ್ವಪುಂಸಾಂ

ಯದ್ ಧಾಮ ವೈಷ್ಣವಮಭೀಕ್ಷಣ್ಣತರಂ ಚಕಾಸ್ತಿ |

ತನ್ಮಾದೃಶಾಮಪಿ ಚ ಗೋಚರಮೇತಿ ವಾಚೋ

ಮನ್ಯೇ ತದೀಯಮಿದಮಾಶ್ರಿತವತ್ಸಲತ್ವಂ || ೭ ||

ಜಾನನ್ನಪೀಹ ಕಿಲ ಮಾಮನಪತ್ರಪಿಷ್ಣುಃ

ವಿಷ್ಣೋಃ ಪದಪ್ರಣಯಿನೀಂ ಗಿರಮಾದ್ರಿಯೇಽಹಂ |

ನ ಶ್ವಾವಲೀಢಮಪಿ ತೀರ್ಥಮತೀರ್ಥಮಾಹುಃ

ನೋದನ್ಯತಾಽಪಿ ಚ ಶುನಾ ಕಿಲ ಲಜ್ಜಿತವ್ಯಂ || ೮ ||

ದೇವಸ್ಯ ದೈತ್ಯಮಥನಸ್ಯ ಗುಣೇಷ್ಟಿಯತ್ತಾ

ಸಂಖ್ಯಾ ಚ ವಾಙ್ಮನಸಗೋಚರಮತ್ಯಭೂತಾಂ |

ಅಪ್ಯೇವಮಣ್ಣಪಿ ಚ ತತ್ರ ಮಮಾರ್ತಿಶಾಂತ್ಯೈಲ

ಕೀಟಸ್ಯ ತೃಷ್ಯತ ಉದನ್ವತಿ ವಿಪುಷಾಽಲಂ || ೯ ||

ಪ್ರೇಮಾದ್ರವಿಹ್ವಲಗಿರಃ ಪುರುಷಾಃ ಪುರಾಣಾಃ

ತ್ವಾಂ ತುಷ್ಟುವುರ್ಮಧುರಿಪೋ! ಮಧುರೈರ್ವಚೋಭಿಃ |

ವಾಚೋ ವಿಡಂಬಿತಮಿದಂ ಮಮ ನೀಚವಾಚಃ

ಕ್ಷಾಂತಿಸ್ತು ತೇ ಸವಿಷಯಾ ಮಮ ದುರ್ವಚೋಭಿಃ || ೧೦ ||

ಆಜ್ಞಾ ತವಾತ್ರಭವತೀ ವಿದಿತಾ ತ್ರಯೀ ಸಾ

ತಾಂ ಹಿ ಪ್ರಮಾಣಮುಪಜಗ್ಮುರತೀಂದ್ರಿಯೇಽರ್ಥೇ |

ಆಭಾಸಭೂಯಮಭಿಯಾಂತ್ಯಪರಾಣಿ ದೋಷೈಃ  
ಏಷಾ ತು ದೋಷರಹಿತಾ ಮಹಿತಾ ಪುರಾಣೀ || ೧೧ ||

ಅಂತರ್ಹಿತೋ ನಿಧಿರಸಿ ತ್ವಮಶೇಷಪುಂಸಾಂ  
ಲಭ್ಯೋಽಸಿ ಪುಣ್ಯಪುರುಷೈಃ ಇತರೈರ್ದುರಾಪಃ |  
ತತ್ರ ತ್ರಯೀಂ ಸುಕೃತಿನಃ ಕೃತಿನೋಽಧಿಜಗ್ಮುಃ  
ಬಾಹ್ಯೇಷು ಬಾಹ್ಯಚರಿತ್ಯರಿತರೈರ್ನಿಪೇತೇ || ೧೨ ||

ಚಿತ್ರಂ ವಿಧೇರ್ವಿಲಸಿತಂ ತ್ವಿದಮಾವಿರಸ್ತಿ  
ದುಷ್ಟಾತ್ಮನಾಮಯಮಹೋ! ಕಿಲ ದುವಿಪಾಕಃ |  
ಯತ್ ಕೇಚಿದತ್ರಭವತೀಂ ಶ್ರುತಿಮಾಶ್ರಯಂತೋ-  
ಽಪ್ಯರ್ಥೇ ಕುದೃಷ್ಟಿವಿನಿವಿಷ್ಟಧಿಯೋ ವಿನಷ್ಟಾಃ || ೧೩ ||

ಬಾಹ್ಯಾಃ ಕುದೃಷ್ಟಯ ಇತಿ ದ್ವಿತಯೇಽಪ್ಯಪಾರಂ  
ಘೋರಂ ತಮಃ ಸಮುಪಯಂತಿ ನಹೀಕ್ಷಸೇ ತಾನ್ |  
ಜಗ್ಧಸ್ಯ ಕಾನನಮೃಗೈರ್ಮೃಗತ್ಯಷ್ಟಿಕೇಪ್ಲೋಃ  
ಕಾಸಾರಸತ್ತ್ವನಿಹತಸ್ಯ ಚ ಕೋ ವಿಶೇಷಃ || ೧೪ ||

ನ್ಯಾಯಸ್ಮೃತಿಪ್ರಭೃತಿಭಿರ್ಭವತಾ ನಿಸೃಷ್ಟೈಃ  
ವೇದೋಪಬೃಂಹಣವಿಧಾವುಚಿತ್ಯೆರುಪಾಯೈಃ |  
ಶ್ರುತ್ಯರ್ಥಮರ್ಥಮಿವ ಭಾನುಕರೈರ್ವಿಭೇಜುಃ  
ತ್ವದ್ಭಕ್ತಿಭಾವಿತವಿಕಲ್ಮಷಶೇಮುಷೀಕಾಃ || ೧೫ ||

ಯೇ ತು ತ್ವದಂಘ್ರಿಸರಸೀರುಹಭಕ್ತಿಹೀನಾಃ  
ತೇಷಾಮಮೀಭಿರಪಿ ನೈವ ಯಥಾರ್ಥಬೋಧಃ |  
ಪಿತ್ತಘ್ನಮಂಜನಮನಾಪುಷಿ ಜಾತು ನೇತ್ರೇ  
ನೈವ ಪ್ರಭಾಭಿರಪಿ ಶಂಖಿಸಿತತ್ವಬುದ್ಧಿಃ || ೧೬ ||

ತತ್ತ್ವಾರ್ಥತತ್ಪರಪರಶ್ಚತವೇದವಾಕ್ಯೈಃ  
ಸಾಮರ್ಥ್ಯತಃ ಸ್ಮೃತಿಭಿರಪ್ಯಥ ತಾದೃಶೀಭಿಃ |

ತ್ವಾಮೇವ ತತ್ತ್ವ ಪರಸಾತ್ತ್ವಿಕಸತ್ಪುರಾಣೈಃ  
 ದೈವಜ್ಞಧೀಭಿರಪಿ ನಿಶ್ಚಿನುಮಃ ಪರೇಶಂ || ೧೭ ||

ಅನ್ಯತ್ರ ತು ಕ್ವಚನ ಕೇಚಿದಿಹೇಶಶಬ್ದಾತ್  
 ಲೋಕಪ್ರಸಿದ್ಧಿಮುಪಗಮ್ಯ ತಮೀಶಮಾಹುಃ |  
 ತೈಶ್ಚ ಪ್ರಸಿದ್ಧಿವಿಭವಸ್ಯ ಸಮೂಲತಾಯೈ  
 ಗ್ರಾಹ್ಯಾ ತ್ರಯೀ ತ್ವಯಿ ತು ಸಾಽಚ್ಯುತ! ಸಮ್ಮುಖೀನಾ || ೧೮ ||

ಯಃ ಖಿಲ್ವಣೋರಣುತರೋ ಮಹತೋ ಮಹೀರ್ಯಾನ್  
 ಆತ್ಮಾ ಜನಸ್ಯ ಜನಕೋ ಜಗತ್ಶ್ಚ ಯೋಽಭೂತ್ |  
 ವೇದಾತ್ಮಕಪ್ರಣವಕಾರಣವರ್ಣವಾಚ್ಯಂ  
 ತಂ ತ್ವಾಂ ವಯಂ ತು ಪರಮೇಶ್ವರಮಾಮನಾಮಃ || ೧೯ ||

ಆತ್ಮೇಶ್ವರೋಽಸಿ ನ ಪರೋಽಸ್ಮಿ ತವೇಶ್ವರೋಽನ್ಯಃ  
 ವಿಶ್ವಸ್ಯ ಚಾಧಿಪತಿರಸ್ಯ ಪರಾಯಣಂ ಚ |  
 ನಾರಾಯಣಾಚ್ಯುತ! ಪರಸ್ತ್ವಮಿಹೈಕ ಏವ  
 ಬ್ರಹ್ಮಾದಯೋಽಪಿ ಭವದೀಕ್ಷಣಲಬ್ಧಸತ್ತಾಃ || ೨೦ ||

ನಿತ್ಯಃ ಸಮಾಭ್ಯಧಿಕವರ್ಜಿತ ಊರ್ಜಿತಶ್ರೀಃ  
 ನಿತ್ಯೇಽಕ್ಷರೇ ದಿವಿ ವಸನ್ ಪುರುಷಃ ಪುರಾಣಃ |  
 ಸತ್ತ್ವಪ್ರವರ್ತನಕರೋ ಜಗತೋಽಸ್ಯ ಮೂಲಂ  
 ನಾನ್ಯಸ್ತ್ವದಸ್ತಿ ಧರಣೀಧರ! ವೇದವೇದ್ಯಃ || ೨೧ ||

ಯಂ ಭೂತಭವ್ಯಭವದೀಶಮನೀಶಮಾಹುಃ  
 ಅಂತಸ್ಸಮುದ್ರನಿಲಯಂ ಯಮನಂತರೂಪಂ |  
 ಯಸ್ಯ ತ್ರಿಲೋಕಜನನೀ ಮಹಿಷೀ ಚ ಲಕ್ಷ್ಮೀಃ  
 ಸಾಕ್ಷಾತ್ ಸ ಏವ ಪುರುಷೋಽಸಿ ಸಹಸ್ರಮೂರ್ಧಾ || ೨೨ ||

ಸರ್ವಶ್ರುತಿಷ್ವನುಗತಂ ಸ್ಥಿರಮಪ್ರಕಂಪ್ಯಂ  
 ನಾರಾಯಣಾಹ್ವಯಧರಂ ತ್ವಮಿವಾನವದ್ಯಂ |

ಸೂಕ್ತಂ ತು ಪೌರುಷಮಶೇಷಜಗತ್ಪವಿತ್ರಂ  
ತ್ವಾಮುತ್ತಮಂ ಪುರುಷಮೀಶಮುದಾಜಹಾರ || ೨೩ ||

ಆನಂದಮೈಶ್ವರಮವಾಙ್ಮನಸಾವಗಾಹ್ಯಂ  
ಆಮ್ನಾಸಿಷುಃ ಶತಗುಣೋತ್ತರಿತಕ್ರಮೇಣ |  
ಸೋಽಯಂ ತವೈವ ನೃಷು ಹಿ ತ್ವಮಿಹಾಂತರಾತ್ಮಾ  
ತ್ವಂ ಪುಂಡರೀಕನಯನಃ ಪುರುಷಶ್ಚ ಪೌಷ್ಣಃ || ೨೪ ||

ಯನೂಲಕಾರಣಮಬುದ್ಧತ ಸೃಷ್ಟಿವಾಕ್ಯೈಃ  
ಬ್ರಹ್ಮೇತಿ ವಾ ಸದಿತಿ ವಾಽಽತ್ಮಗಿರಾಽಥವಾ ತತ್ |  
ನಾರಾಯಣಸ್ತಿ ತಿ ಮಹೋಪನಿಷದ್ ಬ್ರವೀತಿ  
ಸೌಬಾಲಿಕೀಪ್ರಭೃತಯೋಽಪ್ಯನುಜಗ್ಮುರೇನಾಂ || ೨೫ ||

ಜ್ಯೋತಿಃ ಪರಂ ಪರಮತತ್ತ್ವಮಥೋ ಪರಾತ್ಮಾ  
ಬ್ರಹ್ಮೇತಿ ಚ ಶ್ರುತಿಷು ಯತ್ ಪರವಸ್ತ್ವಧೀತಂ |  
ನಾರಾಯಣಸ್ತದಿತಿ ತದ್ ವಿಶಿನಷ್ಟಿ ಕಾಚಿದ್  
ವಿಷ್ಣೋಃ ಪದಂ ಪರಮಮಿತ್ಯಪರಾ ಗೃಣಾತಿ || ೨೬ ||

ಸಂತೀದೃಶಃ ಶ್ರುತಿಶಿರಸ್ಸು ಪರಸ್ಸಹಸ್ರಾಃ  
ವಾಚಸ್ತವ ಪ್ರಥಯಿತುಂ ಪರಮೇಶಿತೃತ್ವಂ |  
ಕಿಂಚೇಹ ನ ವ್ಯಜಗಣಃ ಕ್ರಿಮಿಧಾತ್ಯಭೇದಂ  
ಕ್ರಾಮ೯ ಜಗಂತಿ ನಿಗಿರ೯ ಪುನರುದ್ಗಿರಂಶ್ಚ || ೨೭ ||

ರೂಪಶ್ರಿಯಾ ಪರಮಯಾ ಪರಮೇಣ ಧಾಮ್ನಾ  
ಚಿತ್ರೈಶ್ಚ ಕೈಶ್ಚಿದುಚಿತೈರ್ಭವತಶ್ಚರಿತ್ರೈಃ |  
ಚಿಹ್ಮೈರನಿಹ್ನವಪರೈರಪರೈಶ್ಚ ಕೈಶ್ಚಿದ್  
ನಿಶ್ಚಿನ್ವತೇ ತ್ವಯಿ ವಿಪಶ್ಚಿತ ಈಶಿತೃತ್ವಂ || ೨೮ ||

ಯಸ್ಯಾಃ ಕಟಾಕ್ಷಣಮನುಕ್ಷಣಮೀಶ್ವರಾಣಾಂ  
ಐಶ್ವರ್ಯಹೇತುರಿತಿ ಸರ್ವಜನೀನಮೇತತ್ |

ತಾಂ ಶ್ರೀರಿತಿ ತ್ವದುಪಸಂಶ್ರಯಣಾನ್ನಿರಾಹುಃ

ತ್ವಾಂ ಹಿ ಶ್ರಿಯಃ ಶ್ರಿಯಮುದಾಹುರುದಾರವಾಚಃ || ೨೯ ||

ಮಾಯಾ ತ್ವಯಾ ಗುಣಮಯೀ ಕಿಲ ಯಾ ನಿಸೃಷ್ಟ್ವಾ

ಸಾ ತೇ ವಿಭೋ! ಕಿಮಿವ ನರ್ಮ ನ ನಿರ್ಮಿಮೀತೇ |

ಕೌತಸ್ಕುತಾಃ ಸ್ಥಿರಕುತರ್ಕವಶೇನ ಕೇಚಿತ್

ಸತ್ಯಾಂ ಶ್ರುತೌ ಚ ಬಧಿರಾಸ್ತ್ವಯಿ ತನ್ಮಹಿಮ್ನಾ || ೩೦ ||

ಯಃ ಸ್ಥಾವರಕ್ರಮಿಪತಂಗಮತಂಗಜಾದಿ-

ಷ್ಟನ್ಯೇಷು ಜಂತುಷು ಸದ್ಯೈವ ವಿಜಾಯಮಾನಃ |

ತ್ವಂ ನಿತ್ಯನಿರ್ಮಲ ನಿರಂಜನ ನಿರ್ವಿಕಾರ-

ಕಲ್ಯಾಣಸದ್ಗುಣನಿಧೇ! ಸ ಇತಿರಿತಸ್ತೈಃ || ೩೧ ||

ತ್ವದ್ಧೃಷ್ಟಿಜುಷ್ಟಮಿದಮಾವಿರಭೂದಶೇಷಂ

ನೋ ಚೇತ್ ಕಟಾಕ್ಷಯಸಿ ನೈವ ಭವೇತ್ ಪ್ರವೃತ್ತಿಃ |

ಸ್ಥಿತುಂ ಚ ವಾಂಛತಿ ಜಗತ್ ತವ ದೃಷ್ಟಿಪಾತಂ

ತೇನ ಶ್ರುತೌ ಜಗದಿಷೇ ಹಿ ಜಗತ್ ತ್ವಮೇವ || ೩೨ ||

ಏವಂ ಭಗೋ! ಇಹ ಭವತ್ಪರತಂತ್ರ ಏವ

ಶಬ್ದೋಽಪಿ ರೂಪವದಮುಷ್ಯ ಚರಾಚರಸ್ಯ |

ಐಶ್ವರ್ಯಮೀದೃಶಮಿದಂ ಶ್ರುತಿಷೂದಿತಂ ತೇ

ಪಾಪೀಯಸಾಮಯಮಹೋ! ತ್ವಯಿ ಮೋಹಹೇತುಃ || ೩೩ ||

ಯೇ ತ್ವತ್ಕಟಾಕ್ಷಲವಲಕ್ಷ್ಯಮಿವ ಕ್ಷಣಂ ತೈಃ

ಐಶ್ವರ್ಯಮೀದೃಶಮಲಭ್ಯಮಲಂಭಿ ಪುಂಭಿಃ |

ಯತ್ ಕೇಽಪಿ ಸಂಜಗರಿರೇ ಪರಮೇಶಿತೃತ್ವಂ

ತೇಷಾಮಪಿ ಶ್ರುತಿಷು ತನ್ಮಹಿಮಪ್ರಸಂಗಾತ್ || ೩೪ ||

ನಿತ್ಯೇಷು ವಸ್ತುಷು ಭವನ್ನಿರಪೇಕ್ಷಮೇವ

ತತ್ತತ್ಸ್ವ ರೂಪಮಿತಿ ಕೇಚಿದಿಹ ಭ್ರಮಂತಃ |

ಐಶ್ವರ್ಯಮತ್ರ ತವ ಸಾವಧಿ ಸಂಗಿರಂತೇ  
ಬ್ರೂತೇ ತ್ರಯೀ ತು ನಿರುಪಾಧಿಕಮೀಶನಂ ತೇ || ೩೫ ||

ಇಚ್ಛಾತ ಏವ ತವ ವಿಶ್ವಪದಾರ್ಥಸತ್ತಾ  
ನಿತ್ಯಂ ಪ್ರಯಾಸ್ತವ ತು ಕೇಚನ ತೇ ಹಿ ನಿತ್ಯಾಃ |  
ನಿತ್ಯಂ ತ್ವದೇಕಪರತಂತ್ರನಿಜಸ್ವರೂಪಾಃ  
ಭಾವತ್ಕಮಂಗಳಗುಣಾ ಹಿ ನಿದರ್ಶನಂ ನಃ || ೩೬ ||

ವಿಶ್ವಸ್ಯ ವಿಶ್ವವಿಧಕಾರಣಮಚ್ಯುತ! ತ್ವಂ  
ಕಾರ್ಯಂ ತದೇತದಖಿಲಂ ಚಿದಚಿತ್ಸ್ವರೂಪಂ |  
ತ್ವಂ ನಿರ್ವಿಕಾರ ಇತಿ ವೇದಶಿರಸ್ಸು ಘೋಷೋ  
ನಿಸ್ಸೀಮಮೇವ ತವ ದರ್ಶಯತೀಶಿತೃತ್ವಂ || ೩೭ ||

ಕಿಂಸಾಧನಃ ಕ್ವ ನಿವರ್ತ ಕಿಮುಪಾದದಾನಃ  
ಕಸ್ಮೈ ಫಲಾಯ ಸೃಜತೀಶ ಇದಂ ಸಮಸ್ತಂ |  
ಇತ್ಯಾದ್ಯನಿಷ್ಠಿತಕುತರ್ಕಮತರ್ಕಯಂತಃ  
ತ್ವದ್ ವೈಭವಂ ಶ್ರುತಿವಿದೋ ವಿದುರಪ್ರತರ್ಕ್ಯಂ || ೩೮ ||

ಯತ್ ಸಂವೃತಂ ದಶಗುಣೋತ್ತರಸಪ್ತತತ್ತ್ವಲಃ  
ಅಂಡಂ ಚತುರ್ದಶಜಗದ್ ಭವಧಾತ್ಯಧಾಮ |  
ಅಂಡಾನಿ ತತ್ಸುಸದೃಶಾನಿ ಪರಶ್ಯತಾನಿ  
ಕ್ರೀಡಾವಿಧೇಸ್ತವ ಪರಿಚ್ಛದತಾಮಗಚ್ಛ || ೩೯ ||

ಇಚ್ಛಾವಿಹಾರವಿಧಯೇ ವಿಹಿತಾನ್ಯಮೂನಿ  
ಸ್ಯಾತ್ ತ್ವದ್ವಿಭೂತಿಲವಲೇಶಕಲಾಯುತಾಂಶಃ |  
ಯಾ ವೈ ನ ಜಾತು ಪರಿಣಾಮಪದಾಸ್ವದಂ ಸಾ  
ಕಾಲಾತಿಗಾ ತವ ಪರಾ ಮಹತೀ ವಿಭೂತಿಃ || ೪೦ ||

ಯದ್ ವೈಷ್ಣವಂ ಹಿ ಪರಮಂ ಪದಮಾಮನಂತಿ  
ಖಿಂ ವಾ ಯದೇವ ಪರಮಂ ತಮಸಃ ಪರಸ್ತಾತ್ |

ತೇಜೋಮಯಂ ಪರಮಸತ್ತ್ವಮಯಂ ಧ್ರುವಂ ಯದ್  
ಆನಂದಕಂದಮತಿಸುಂದರಮದ್ಭುತಂ ಯತ್ || ೪೧ ||

ಯದ್ ಬ್ರಹ್ಮರುದ್ರಪುರುಹೂತಮುಖೈರ್ದುರಾಪಂ  
ನಿತ್ಯಂ ನಿವೃತ್ತಿನಿರತೈಃ ಸನಕಾದಿಭಿರ್ವಾ |  
ಸಾಯುಜ್ಯಮುಜ್ಜಲಮುಶಂತಿ ಯದಾಪರೋಕ್ಷ್ಯಂ  
ಯಸ್ಮಾತ್ ಪರಂ ನ ಪದಮಂಚಿತಮಸ್ತಿ ಕಿಂಚಿತ್ || ೪೨ ||

ರೂಪೇಣ ಸದ್ಗುಣಗಣೈಃ ಪರಯಾ ಸಮೃದ್ಧ್ಯಾ  
ಭಾವೈರುದಾರಮಧುರೈರಪಿ ವಾ ಮಹಿಮ್ನಾ |  
ತಾದ್ಯಕ್ ತದೀದೃಗಿದಮಿತ್ಯುಪವರ್ಣಯಂತ್ಯೋ  
ವಾಚೋ ಯದೀಯವಿಭವಸ್ಯ ತಿರಸ್ಕಿಯಾಯೈ || ೪೩ ||

ಯದ್ ವೃದ್ಧ್ಯಪಕ್ಷಯವಿನಾಶಮುಖೈರ್ವಿಕಾರೈಃ  
ಏತೈರಸಂಸ್ತುತಮನಸ್ತಮಿತಾಸ್ತಿಶಬ್ದಂ |  
ಯದ್ಗೌರವಾತ್ ಶ್ರುತಿಷು ಫಲ್ಲು ಫಲಂ ಕ್ರಿಯಾಣಾಂ  
ಆದಿಷ್ಟಮನ್ಯದಸುಖೋತ್ತರಮಧ್ರುವಂ ಚ || ೪೪ ||

ನಿಷ್ಕಲ್ಮಷೈರ್ನಿಹತಜನ್ಮಜರಾವಿಕಾರೈಃ  
ಭೂಯಿಷ್ಯಭಕ್ತಿವಿಭವೈರಭವೈರವಾಪ್ಯಂ |  
ಅನ್ಯೈರಧನ್ಯಪುರುಷೈರ್ಮನಸಾಽಪ್ಯನಾಪ್ಯಂ  
ವೈಕುಂಠನಾಮ ತವ ಧಾಮ ತದಾಮನಂತಿ || ೪೫ ||

ನಿತ್ಯಾ ತವಾನ್ಯನಿರಪೇಕ್ಷಮಹಾಮಹಿಮ್ನೋ-  
ಽಪ್ಯೇತಾದೃಶೀ ನಿರವಧಿನಿಯತಾ ವಿಭೂತಿಃ |  
ಜ್ಞಾನಾದಯೋ ಗುಣಗಣಾಃ ಸಮತೀರಸೀಮಾಃ  
ಲಕ್ಷ್ಮೀಃ ಪ್ರಿಯಾ ಪರಿಜನಾಃ ಪತಗೇಂದ್ರಮುಖ್ಯಾಃ || ೪೬ ||

ಏಕಸ್ಯ ಯೇಷು ಹಿ ಗುಣಸ್ಯ ಲವಾಯುತಾಂಶಃ  
ಸ್ಯಾತ್ ಕಸ್ಯಚಿತ್ ಸ ಖಿಲು ವಾಙ್ಮನಸಾತಿಗಶ್ರೀಃ |

ಯೇ ತಾದೃಶೋಽತ್ಯವಧಯಃ ಸಮತೀತಸಂಖ್ಯಾಃ  
ತ್ವತ್ಸದ್ಗುಣಾಸ್ವ ಮಸಿ ತನ್ನಿರಪೇಕ್ಷಲಕ್ಷ್ಮೀಃ || ೪೭ ||

ಸರ್ವಸ್ಯ ಚೈವ ಗುಣತೋ ಹಿ ವಿಲಕ್ಷಣತ್ವಂ  
ಐಶ್ವರ್ಯತಶ್ಚ ಕಿಲ ಕಶ್ಚಿದುದಂಚಿತಃ ಸ್ಯಾತ್ |  
ತತ್ ಪ್ರತ್ಯುತ ತ್ವಯಿ ವಿಭೋ! ವಿಭವೋ ಗುಣಾಶ್ಚ  
ಸಂಬಂಧತಸ್ತವ ಭಜಂತಿ ಹಿ ಮಂಗಳತ್ವಂ || ೪೮ ||

ದೂರೇ ಗುಣಾಸ್ತವ ತು ಸತ್ತ್ವ ರಜಸ್ತಮಾಂಸಿ  
ತೇನ ತ್ರಯೀ ಪ್ರಥಯತಿ ತ್ವಯಿ ನಿರ್ಗುಣತ್ವಂ |  
ನಿತ್ಯಂ ಹರೇ! ನಿಖಿಲಸದ್ಗುಣಸಾಗರಂ ಹಿ  
ತ್ವಾಮಾಮನಂತಿ ಪರಮೇಶ್ವರಮೀಶ್ವರಾಣಾಂ || ೪೯ ||

ಜ್ಞಾನಾತ್ಮನಸ್ತವ ತದೇವ ಗುಣಂ ಗೃಣಂತಿ  
ತೇಜೋಮಯಸ್ಯ ಹಿ ಮಣೇರ್ಗುಣ ಏವ ತೇಜಃ |  
ತೇನೈವ ವಿಶ್ವಮಪರೋಕ್ಷಮುದೀಕ್ಷಸೇ ತ್ವಂ  
ರಕ್ಷಾ ತ್ವದೀಕ್ಷಣತ ಏವ ಯತೋಽಖಿಲಸ್ಯ || ೫೦ ||

ತ್ರಯ್ಯುದ್ಯತಾ ತವ ಯುವತ್ವಮುಖೈರ್ಗುಣಾಘೈಃ  
ಆನಂದಮೇಧಿತಮಿಯಾನಿತಿ ಸನ್ನಿಯಂತುಂ |  
ತೇ ಯೇ ಶತಂ ತ್ವಿತಿ ಪರಂಪರಯಾ ಪ್ರವೃತ್ತಾ  
ನೈವೇಷ ವಾಙ್ಮನಸಗೋಚರ ಇತ್ಯುದಾಹ || ೫೧ ||

ಏವಂ ತಯಾ ಚತುರಯಾ ತವ ಯೌವನಾದ್ಯಾಃ  
ಸರ್ವೇ ಗುಣಾಃ ಸಹ ಸಮಸ್ತವಿಭೂತಿಭಿಶ್ಚ |  
ಪ್ರವ್ಯಾಹೃತಾಃ ಸ್ಯುರವಧೀನ್ನವಧೀರಯಂತೋ  
ವಾಚಾಮಗೋಚರಮಹಾಮಹಿಮಾನ ಏವ || ೫೨ ||

ಸಂವರ್ತವರ್ತಿ ನಿಖಿಲಂ ನಿರಭಿಜ್ಞಮಜ್ಞಂ  
ಚಿತ್ರೇ ಚ ಕರ್ಮಣಿ ಯಥಾರ್ಹಮಹೋ! ನಿಯಚ್ಛೇ |

ಸದ್ಯಃ ಕ್ರಿಮಿದ್ರುಹಿಣಭೇದಮಭೇದಮೇತದ್  
ಆವಿಶ್ವಕರ್ಥ ಸಕೃದೀಕ್ಷಣದೀಕ್ಷಣೇನ || ೫೩ ||

ಅಸ್ತಂ ಯದುದ್ಯದುಪಚಾಯ್ಯಪಚಾಯಿ ಚೈವಂ  
ಈಶಂ ದರಿದ್ರಮಥ ಜಂಗಮಮಪ್ಯನಿಂಗಂ |  
ವಿಶ್ವಂ ವಿಚಿತ್ರಮವಿಲಕ್ಷಣವೀಕ್ಷಣೇನ  
ವಿಕ್ಷೋಭಯಸ್ಯನವಧಿರ್ಬತ ಶಕ್ತಿರೈಶೀ || ೫೪ ||

ರೂಪಪ್ರಕಾರಪರಿಣಾಮಕೃತವ್ಯವಸ್ಥಂ  
ವಿಶ್ವಂ ವಿಪರ್ಯಸಿತುಮನ್ಯದಸಚ್ಚ ಕರ್ತುಂ |  
ಕ್ಷಾಮ್ಯೃ ಸ್ವಭಾವನಿಯಮಂ ಕಿಮುದೀಕ್ಷಸೇ ತ್ವಂ  
ಸ್ವಾತಂತ್ರೈಮೈಶ್ವರಮಪರ್ಯನುಯೋಜ್ಯಮಾಹುಃ || ೫೫ ||

ಸಂವರ್ತಸಂಭೃತಕರಸ್ಯ ಸಹಸ್ರರಶ್ಮೀಃ  
ಉಸ್ರಂ ತಮಿಸ್ರಯದಜಸ್ರವಿಹಾರಿ ಹಾರಿ |  
ನಿತ್ಯಾನುಕೂಲಮನುಕೂಲನೃಣಾಂ ಪರೇಷಾಂ  
ಉದ್ವೇಜನಂ ಚ ತವ ತೇಜ ಉದಾಹರಂತಿ || ೫೬ ||

ನೈವ ಹ್ಯವಾಪ್ಯಮನವಾಪ್ತಮಿಹಾಸ್ತಿ ಯಸ್ಯ  
ಸತ್ತಾಽಪಿ ತಸ್ಯ ತವ ವೀಕ್ಷಣತಃ ಪ್ರಜಾನಾಂ |  
ಸಂಪತ್ ತು ಕಿಂಪುನರಿತೋ ನ ವದಾನ್ಯಮನ್ಯಂ  
ಮನ್ಯೇ ತ್ವಮೇವ ಖಿಲು ಮಂದಿರಮಿಂದಿರಾಯಾಃ || ೫೭ ||

ಪಾಪೈರನಾದಿಭವಸಂಭವವಾಸನೋತ್ಥೈಃ  
ದುಃಖೇಷು ಯಃ ಖಿಲು ಮಿಮಂಕ್ಷತಿ ಹಂತ! ಜಂತುಃ |  
ತಂ ಕೇವಲಂ ನು ಕೃಪಯೈವ ಸಮುದ್ಧರಿಷ್ಯೃ  
ತದ್ಧುಷ್ಕೃತಸ್ಯ ನನು ನಿಷ್ಕೃತಿಮಾತ್ಮ ಶಾಸ್ತ್ರೈಃ || ೫೮ ||

ಶಾಸ್ತ್ರೈರನಾದಿನಿಧನೈಃ ಸ್ಮೃತಿಭಿಃ ದೀಯ-  
ದಿವ್ಯಾವತಾರಚರಿತೈಃ ಶುಭಯಾ ಚ ದೃಷ್ಟ್ಯಾ |

ನಿಃಶ್ರೇಯಸಂ ಯದುಪಕಲ್ಪಯಸಿ ಪ್ರಜಾನಾಂ  
ಸಾ ತ್ವತ್ಕೃಪಾಜಲಧಿತಲ್ಲಜವಲ್ಲಿತಶ್ರೀಃ || ೫೯ ||

ಹೈ ಹಂತ! ಜಂತುಷು ನಿರಂತರಸಂತತಾತ್ಮಾ  
ಪಾಪ್ಮಾ ಹಿ ನಾಮ ವದ ಕೋಽಯಮಚಿಂತ್ಯಶಕ್ತಿಃ |  
ಯಸ್ತ್ವತ್ಕೃಪಾಜಲಧಿಮಪ್ಯತಿವೇಲಖೇಲಂ  
ಉಲ್ಲಂಘಯತ್ಯಕೃತಭಾಸುರ ಭಾಗಧೇಯಾನ್ || ೬೦ ||

ಯದ್ ಬ್ರಹ್ಮಕಲ್ಪನಿಯುತಾನುಭವೇಽಪ್ಯನಾಶ್ಯಂ  
ತತ್ ಕಿಲ್ಬಿಷಂ ಸೃಜತಿ ಜಂತುರಿಹ ಕ್ಷಣಾಧೇಃ |  
ಏವಂ ಸದಾ ಸಕಲಜನ್ಮಸು ಸಾಪರಾಧಂ  
ಕ್ಷಾಮ್ಯಸ್ಯಹೋ! ತದಭಿಸಂಧಿವಿರಾಮಮಾತ್ರಾತ್ || ೬೧ ||

ಕ್ಷಾಂತಿಸ್ತವೇಯಮಿಯತೀ ಮಹತೀ ಕಥಂ ನು  
ಮುಹ್ಯೇದಹೋ! ತ್ವಯಿ ಕೃತಾಂಜಲಿಪಂಜರೇಷು |  
ಇತ್ಥಂ ಸ್ವತೋ ನಿಖಿಲಜಂತುಷು ನಿರ್ವಿಶೇಷಂ  
ವಾತ್ಸಲ್ಯಮುತ್ಸುಕಜನೇಷು ಕಥಂ ಗುಣಸ್ತೇ || ೬೨ ||

ವಿಶ್ವಂ ಧಿಯೈವ ವಿರಚಯ್ಯ ನಿಚಾಯ್ಯ ಭೂಯಃ  
ಸಂಜಹ್ರುಷಃ ಸತಿ ಸಮಾಶ್ರಿತವತ್ಸಲತ್ವೇ |  
ಆಜಗ್ಮುಷಸ್ತವ ಗಜೋತ್ತಮಬೃಂಹಿತೇನ  
ಪಾದಂ ಪರಾಮಮೃಶುಷೋಽಪಿ ಚ ಕಾ ಮನೀಷಾ || ೬೩ ||

ಯಃ ಕಶ್ಚಿದೇವ ಯದಿ ಕಿಂಚನ ಹಂತ! ಜಂತುಃ  
ಭವ್ಯೋ ಭಜೇತ ಭಗವಂತಮನನ್ಯಚೇತಾಃ |  
ತಂ ಸೋಽಯಮೀದೃಶ ಇಯಾನಿತಿ ವಾಽಪ್ಯಜಾನನ್  
ಹೈ! ವೈನತೇಯಸಮಮಪ್ಯುರರೀಕರೋಷಿ || ೬೪ ||

ತ್ವತ್ಸಾಮ್ಯಮೇವ ಭಜತಾಮಭಿವಾಂಛಸಿ ತ್ವಂ  
ತತ್ಸಾತ್ಕೃತ್ಯೈರ್ವಿಭವರೂಪಗುಣೈಸ್ತ್ವದೀಯೈಃ |

ಮುಕ್ತಿಂ ತತೋ ಹಿ ಪರಮಂ ತವ ಸಾಮ್ಯಮಾಹುಃ  
ತ್ವದ್ಧಾಸ್ಯಮೇವ ವಿದುಷಾಂ ಪರಮಂ ಮತಂ ತತ್ || ೬೫ ||

ತದ್ವೈ ತಥಾಽಸ್ತು ಕತಮೋಽಯಮಹೋ! ಸ್ವಭಾವಃ  
ಯಾರ್ವಾ ಯಥಾವಿಧಗುಣೋ ಭಜತೇ ಭವಂತಂ |

ತಾರ್ವಾ ತಥಾವಿಧಗುಣಸ್ತದಧೀನವೃತ್ತಿಃ  
ಸಂಶ್ಲಿಷ್ಯಸಿ ತ್ವಮಿಹ ತೇನ ಸಮಾನಧರ್ಮಾ || ೬೬ ||

ನೀಲಾಂಜನಾದ್ರಿನಿಭಮುನ್ನಸಮಾಯತಾಕ್ಷಂ  
ಆಜಾನುಜೈತ್ರಭುಜಮಾಯತಕರ್ಣಪಾಶಂ |  
ಶ್ರೀವತ್ಸಲಕ್ಷಣಮುದಾರಗಭೀರನಾಭಿಂ  
ಪಶ್ಯೇಮ ದೇವ! ಶರದಃ ಶತಮೀದೃಶಂ ತ್ವಾಂ || ೬೭ ||

ಅಂಭೋರುಹಾಕ್ಷಮರವಿಂದನಿಭಾಂಘ್ರಿಯುಗ್ಮಂ  
ಆತಾಮ್ರತಾಮರಸರಮ್ಯಕರಾಗ್ರಕಾಂತಿ |  
ಭೃಂಗಾಲಕಂ ಭ್ರಮರವಿಭ್ರಮಕಾಯಕಾಂತಿ  
ಪೀತಾಂಬರಂ ವಪುರದಸ್ತು ವಯಂ ಸ್ತವಾಮು || ೬೮ ||

ಭ್ರೂವಿಭ್ರಮೇಣ ಮೃದುಶೀತವಿಲೋಕಿತೇನ  
ಮಂದಸ್ಮಿತೇನ ಮಧುರಾಕ್ಷರಯಾ ಚ ವಾಚಾ |  
ಪ್ರೇಮಪ್ರಕರ್ಷಪಿಶುನೇನ ವಿಕಾಸಿನಾ ಚ  
ಸಂಭಾವಯಿಷ್ಯಸಿ ಕದಾ ಮುಖಪಂಕಜೇನ || ೬೯ ||

ವಜ್ರಾಂಕುಶಧ್ವಜಸರೋರುಹಶಂಖಚಕ್ರ-  
ಮತ್ಸೀಸುಧಾಕಲಶಕಲ್ಪಕಕಲ್ಪಿತಾಂಕಂ |  
ತ್ವತ್ಪಾದಪದ್ಮಯುಗಳಂ ವಿಗಳತ್ಪ್ರಭಾಧ್ವಿಃ  
ಭೂಯೋಽಭಿಷೇಕ್ಷ್ಯತಿ ಕದಾ ನು ಶಿರೋ ಮದೀಯಂ || ೭೦ ||

ತ್ರೈವಿಕ್ರಮಕ್ರಮಕೃತಾಕ್ರಮಣತ್ರಿಲೋಕಂ  
ಉತ್ತಂಸಮುತ್ತಮಮನುತ್ತಮಭಕ್ತಿಭಾಜಾಂ |

ನಿತ್ಯಂ ಧನಂ ಮಮ ಕದಾ ಹಿ ಮದುತ್ತಮಾಂಗಂ  
ಅಂಗೀಕರಿಷ್ಯತಿ ಚಿರಂ ತವ ಪಾದಪದ್ಮಂ || ೭೧ ||

ಉನ್ನಿದ್ರಪತ್ರಶತಪತ್ರಸಗೋತ್ರಮಂತ-  
ಲೇಖಾರವಿಂದಮಭಿನಂದನಮಿಂದ್ರಿಯಾಣಾಂ |  
ಮನ್ಮೂರ್ಧ್ನಿ ಹಂತ! ಕರಪಲ್ಲವತಲ್ಲಜಂ ತೇ  
ಕುರ್ವಣ ಕದಾ ಕೃತಮನೋರಥಯಿಷ್ಯಸೇ ಮಾಂ || ೭೨ ||

ಆಂಗೀ ನಿಸರ್ಗನಿಯತಾ ತ್ವಯಿ ಹಂತ ಕಾಂತಿಃ  
ನಿತ್ಯಂ ತವಾಲಮಿಯಮೇವ ತಥಾಽಪಿ ಚಾನ್ಯಾ |  
ವೈಭೂಷಣೇ ಭವತಿ ಕಾಂತಿರಲಂತರಾಂ ಸಾ  
ಹೈ ಪುಷ್ಕಲೈವ ನಿಖಿಲಾಽಪಿ ಭವದ್ವಿಭೂತಿಃ || ೭೩ ||

ಶ್ರೀವತ್ಸಕೌಸ್ತುಭಕಿರೀಟಲಲಾಟಿಕಾಭಿಃ  
ಕೇಯೂರಹಾರಕಟಕೋತ್ತಮಕಂಠಿಕಾಭಿಃ  
ಉದ್ದಾಮದಾಮಮಣಿನೂಪುರನೀವಿಬಂಧೈಃ  
ಭಾಂತಂ ಭವಂತಮನಿಮೇಷಮುದೀಕ್ಷಿಸೀಯ || ೭೪ ||

ಐಂದೀವರೀ ಕ್ವಚಿದಪಿ ಕ್ವಚನಾರವಿಂದೀ  
ಚಾಂದ್ರಾತಪೀ ಕ್ವಚನ ಚ ಕ್ವಚನಾಥ ಹೈಮೀ |  
ಕಾಂತಿಸ್ತವೋಢಪರಭಾಗಪರಸ್ಪರಶ್ರೀಃ  
ಪಾರ್ಯೇತ ಪಾರಣಯಿತುಂ ಕಿಮು ಚಕ್ಷುಷೋಮೇಫ || ೭೫ ||

ತ್ವಾಂ ಸೇವಿತಂ ಜಲಜಚಕ್ರಗದಾಸಿಶಾಂಘೈಃ  
ತಾಕ್ಷ್ಯೇಣ ಸೈನ್ಯಪತಿನಾಽನುಚರೈಸ್ತಥಾಽನ್ಯೈಃ |  
ದೇವ್ಯಾ ಶ್ರಿಯಾ ಸಹ ವಸಂತಮನಂತಭೋಗೇ  
ಭುಂಜೀಯ ಸಾಂಜಲಿರಸಂಕುಚಿತಾಕ್ಷಿಪಕ್ಷ್ಮಾ || ೭೬ ||

ಕೈಂಕರ್ಯನಿತ್ಯನಿರತೈರ್ಭವದೇಕಭೋಗೈಃ  
ನಿತ್ಯೈರನುಕ್ಷಣನವೀನರಸಾದ್ರ್ಯಭಾವೈಃ |

ನಿತ್ಯಾಭಿವಾಂಛಿತಪರಸ್ಪರನೀಚಭಾವೈಃ  
ಮದ್ವೈವತ್ಯೈಃ ಪರಿಜನ್ಯೈಸ್ತವ ಸಂಗಸೀಯ || ೭೭ ||

ಯತ್ ಕಿಂಚಿದುಜ್ಜ್ವಲಮಿದಂ ಯದುಪಾಖ್ಯಯಾಽಽಹುಃ  
ಸೌಂದರ್ಯಮೃದ್ಧಿರಿತಿ ಯನ್ಮಹಿಮಾಂಶಲೇಶಃ |  
ನಾಮ್ನೈವ ಯಾಂ ಶ್ರಿಯಮುಶಂತಿ ಯದೀಯಧಾಮ  
ತ್ವಾಮಾಮನಂತಿ ಯತಮಾ ಯತಮಾನಸಿದ್ಧಿಃ || ೭೮ ||

ಯಾ ವೈ ತ್ವಯಾಽಪ್ಯುದಧಿಮಂಥನಯತ್ನಲಭ್ಯಾ  
ಯಾಽಂತರ್ಹಿತೇತಿ ಜಗದುನ್ಮಥನೋದ್ಯತೋಽಭೂಃ |  
ಯಾ ಚ ಪ್ರತಿಕ್ಷಣಮಪೂರ್ವರಸಾನುಬಂಧೈಃ  
ಭಾವೈರ್ಭವಂತಮಭಿನಂದಯತೇ ಸದೈವ || ೭೯ ||

ರೂಪಶ್ರಿಯಾ ಗುಣಗಣೈರ್ವಿಭವೇನ ಧಾಮ್ನಾ  
ಭಾವೈರುದಾರಮಧುರೈಶ್ಚತುರೈಶ್ಚರಿತ್ರೈಃ |  
ನಿತ್ಯಂ ತವೈವ ಸದೃಶೀಂ ಶ್ರಿಯಮೀಶ್ವರೀಂ ತಾಂ  
ತ್ವಾಂ ಚಾಂಚಿತಃ ಪರಿಚರೇಯಮುದೀರ್ಣಭಾವಃ || ೮೦ ||

ಯಾ ಬಿಭ್ರತೀ ಸ್ಥಿರಚರಾತ್ಮಕಮೇವ ವಿಶ್ವಂ  
ವಿಶ್ವಂಭರಾ ಪರಮಯಾ ಕ್ಷಮಯಾ ಕ್ಷಮಾ ಚ |  
ತಾಂ ಮಾತರಂ ಚ ಪಿತರಂ ಚ ಭವಂತಮಸ್ಯ  
ವ್ಯುಚ್ಛಂತು ರಾತ್ರಯ ಇಮಾ ವರಿವಸ್ಯತೋ ಮೇ || ೮೧ ||

ಭಾವೈರುದಾರಮಧುರೈರ್ವಿವಿಧೈರ್ವಿಲಾಸೈಃ  
ಭೂವಿಭ್ರಮಸ್ಮಿತಕಟಾಕ್ಷನಿರೀಕ್ಷಣೈಶ್ಚ |  
ಯಾ ತ್ವನ್ಮಯೀ ತ್ವಮಪಿ ಯನ್ಮಯ ಏವ ಸಾ ಮಾಂ  
ನೀಲಾ ನಿತಾಂತಮುರರೀಕುರುತಾಮುದಾರಾ || ೮೨ ||

ಭಾವೈರನುಕ್ಷಣಮಪೂರ್ವರಸಾನುವಿದ್ಧೈಃ  
ಅತ್ಯದ್ಭುತೈರಭಿನವೈರಭಿನಂದ್ಯ ದೇವೀಃ |

ಭೃತ್ಯಾ ಯಥೋಚಿತಪರಿಚ್ಛದಿನೋ ಯಥಾಹಂ  
ಸಂಭಾವಯಂತಮಭಿತೋ ಭಗವಾಃ! ಭವೇಯಂ || ೮೩ ||

ಹಾ ಹಂತ ಹಂತ! ಹತಕೋಽಸ್ಮಿ ಖಲೋಽಸ್ಮಿ ಧಿಜ್ಞಾಂ  
ಮುಹ್ಯನ್ನಹೋ! ಅಹಮಿದಂ ಕಿಮುವಾಚ ವಾಚಾ |  
ತ್ವಾಮಂಗ! ಮಂಗಳಗುಣಾಸ್ಪದಮಸ್ತುಹೇಯಂ  
ಆಃ! ಸ್ಮರ್ತುಮೇವ ಕಥಮರ್ಹತಿ ಮಾದ್ಯುಗಂಹಃ || ೮೪ ||

ಅಂಹಃ ಪ್ರಸಹ್ಯ ವಿನಿಗೃಹ್ಯ ವಿಶೋಧ್ಯ ಬುದ್ಧಿಂ  
ವ್ಯಾಪೂಯ ವಿಶ್ವಮಶಿವಂ ಜನುಷಾಽನುಬದ್ಧಂ |  
ಆಧಾಯ ಸದ್ಗುಣಗಣಾನಪಿ ನಾಹಮರ್ಹಃ  
ತ್ವತ್ಪಾದಯೋರ್ಯದಹಮತ್ರ ಚಿರಾನ್ನಿಮಗ್ನಃ || ೮೫ ||

ಜಾನೇಽಥವಾ ಕಿಮಹಮಂಗ! ಯದೇವ ಸಂಗಾದ್  
ಅಂಗೀಕರೋಷಿ ನ ಹಿ ಮಂಗಳಮನ್ಯದಸ್ಮಾತ್ |  
ತೇನ ತ್ವಮೇನಮುರರೀಕುರುಷೇ ಜನಂ ಚೇದ್  
ನೈವಾಮುತೋ ಭವತಿ ಯುಕ್ತತಮೋ ಹಿ ಕಶ್ಚಿತ್ || ೮೬ ||

ಯನ್ನಾಭವಾಮು ಭವದೀಯಕಟಾಕ್ಷಲಕ್ಷಂ  
ಸಂಸಾರಗರ್ತಪರಿವರ್ತಮತೋಽಗಮಾಮು |  
ಆಗಾಂಸಿ ಯೇ ಖಿಲು ಸಹಸ್ರಮಜಸ್ರಮೇವ  
ಜನ್ಮಸ್ವತನ್ಮಹಿ ಕಥಂ ತ ಇಮೇಽನುಕಂಪ್ಯಾಃ || ೮೭ ||

ಸತ್ಕರ್ಮ ನೈವ ಕಿಲ ಕಿಂಚನ ಸಂಚಿನೋಮಿ  
ವಿದ್ಯಾಽಪ್ಯವದ್ಯರಹಿತಾ ನ ಚ ವಿದ್ಯತೇ ಮೇ |  
ಕಿಂಚ ತ್ವದಂಚಿತಪದಾಂಬುಜಭಕ್ತಿಹೀನಃ  
ಪಾತ್ರಂ ಭವಾಮಿ ಭಗವಾಃ! ಭವತೋ ದಯಾಯಾಃ || ೮೮ ||

ಕಿಂ ಭೂಯಸಾ ಪ್ರಲಪಿತೇನ ಯದೇವ ಕಿಂಚಿತ್  
ಪಾಪಾಹ್ವಮಲ್ಪಮುರು ವಾ ತದಶೇಷಮೇಷಃ |

ಜಾನನ್ ನ ವಾ ಶತಸಹಸ್ರಪರಾರ್ಥಕೃತ್ವೋ  
ಯೋಽಕಾರ್ಷಮೇನಮಗತಿಂ ಕೃಪಯಾ ಕ್ಷಮಸ್ವ || ೮೯ ||

ದೇವ! ತ್ವದೀಯಚರಣಪ್ರಣಯಪ್ರವೀಣ-  
ರಾಮಾನುಜಾರ್ಯವಿಷಯೀಕೃತಮಪ್ಯಹೋ! ಮಾಂ |  
ಭೂಯಃ ಪ್ರಧರ್ಷಯತಿ ವೈಷಯಿಕೋ ವಿಮೋಹೋ  
ಮತ್ಕರ್ಮಣಃ ಕತರದತ್ರ ಸಮಾನಸಾರಂ || ೯೦ ||

ಗರ್ಭೇಷು ನಿರ್ಭರನಿಪೀಡನಖಿನ್ನದೇಹಃ  
ಕ್ಷೋದೀಯಸೋಽತಿಮಹತೋಽಪ್ಯಖಿಲಸ್ಯ ಜಂತೋಃ |  
ಜನ್ಮಾಂತರಾಣ್ಯನುವಿಚಿಂತ್ಯ ಪರಸ್ಸಹಸ್ರಾ-  
ಣ್ಯತ್ರಾಹಮಪ್ರತಿವಿಧಿನಿಹತಶ್ಚ ರಾಮಿ || ೯೧ ||

ಭೂಯಶ್ಚ ಜನ್ಮಸಮಯೇಷು ಸುದುರ್ವಚಾನಿ  
ದುಃಖಾನಿ ದುಃಖಮತಿರಿಚ್ಯ ಕಿಮಪ್ಯಜಾನನ್ |  
ಮೂಢೋಽನುಭೂಯ ಪುನರೇವ ತು ಬಾಲಭಾವಾತ್  
ದುಃಖೋತ್ತರಂ ನಿಜಚರಿತ್ರಮಮುತ್ರ ಸೇವೇ || ೯೨ ||

ಭೂಯಾಂಸಿ ಭೂಯ ಉಪರ್ಯ ವಿವಿಧಾನಿ ದುಃಖಾ-  
ನ್ಯನ್ಯಚ್ಚ ದುಃಖಮನುಭೂಯ ಸುಖಭ್ರಮೇಣ |  
ದುಃಖಾನುಬಂಧಮಪಿ ದುಃಖವಿಮಿಶ್ರಮಲ್ಪಂ  
ಕ್ಷುದ್ರಂ ಜುಗುಪ್ಸಿತಸುಖಂ ಸುಖಮಿತ್ಯುಪಾಸೇ || ೯೩ ||

ಲೋಲದ್ಭಿರಿಂದ್ರಿಯಹಯೈರಪಥೇಷು ನೀತಃ  
ದುಷ್ಟಾಪದುರ್ಭಗಮನೋರಥಮಧ್ಯಮಾನಃ |  
ವಿದ್ಯಾಧನಾಭಿಜನಜನ್ಮಮದೇನ ಕಾಮ-  
ಕ್ರೋಧಾದಿಭಿಶ್ಚ ಹತಧೀರ್ನ ಶಮಂ ಪ್ರಯಾಮಿ || ೯೪ ||

ಲಭ್ಯೇಷು ದುರ್ಲಭತರೇಷ್ಟಪಿ ವಾಂಛಿತೇಷು  
ಜಾತಾ ಸಹಸ್ರಗುಣತಃ ಪ್ರತಿಲಂಭನೇಽಪಿ |

ವಿಘ್ನೈರ್ಹರ್ತೇಷ್ಟಪಿ ಚ ತೇಷು ಸಮೂಲಘಾತಂ  
ವರ್ಧಿಷ್ಣುರೇವ ನ ತು ಶಾಮ್ಯತಿ ಹಂತ ತೃಷ್ಣಾ || ೯೫ ||

ತ್ವತ್ಕೀರ್ತನಸ್ತು ತಿನಮಸ್ಕೃತಿವೇದನೇಷು  
ಶ್ರದ್ಧಾ ನ ಭಕ್ತಿರಪಿ ಶಕ್ತಿರಥೋ ನ ಚೇಚ್ಛಾ |  
ನೈವಾನುತಾಪಮತಿರೇಷ್ಟಕೃತೇಷು ಕಿಂ ನು  
ಭೂಯಾನ್ನಹೋ! ಪರಿಕರಃ ಪ್ರತಿಕೂಲಪಕ್ಷೇ || ೯೬ ||

ಏತೇನ ವೈ ಸುವಿದಿತಂ ಬತ ಮಾಮಕೀನಂ  
ದೌರಾತ್ಮ್ಯಮಪ್ರತಿವಿಧೇಯಮಪಾರಮೀಶಃ! |  
ಸಂಮೂರ್ಚ್ಯತೋಽಪ್ಯಪದಮಸ್ಮಿ ಯತಸ್ತ ದೀಯ-  
ನಿಸ್ಸೀಮಭೂಮಕರುಣಾಮೃತವೀಚಿವಾಯೋಃ || ೯೭ ||

ಐಶ್ವರ್ಯವೀರ್ಯಕರುಣಾಗರಿಮಕ್ಷಮಾದ್ಯಾಃ  
ಸ್ವಾಮಿನ್ನಕಾರಣಸುಹೃತ್ತ್ವಮಥೋ ವಿಶೇಷಾತ್ |  
ಸರ್ವೇ ಗುಣಾಃ ಸವಿಷಯಾಸ್ತವ ಮಾಮಪಾರ-  
ಘೋರಾಘಪೂರ್ಣಮಗತಿಂ ನಿಹತಂ ಸಮೇತ್ಯ || ೯೮ ||

ತ್ವತ್ಪಾದಸಂಶ್ರಯಣಹೇತುಷು ಸಾಧಿಕಾರಾಣ್  
ಉದ್ಯಂಜತಶ್ಚರಿತಕೃತ್ಸನ್ನಿಧೀಂಶ್ಚ ತಾಂಸ್ತಾನ್ |  
ತ್ವಂ ರಕ್ಷಸೀತಿ ಮಹಿಮಾ ನ ತವಾಲಮೇಷ  
ಮಾಂ ಚೇದನೀದೃಶಮನನ್ಯಗತಿಂ ನ ರಕ್ಷೇಃ || ೯೯ ||

ಯಾ ಕರ್ಮಣಾಮಧಿಕೃತಿಯಾ ಇಹೋದ್ಯಮಸ್ತೇ-  
ಷ್ಟಪ್ಯೇಷ್ಟನುಷ್ಠಿತಿರಶೇಷಮಿದಂ ಹಿ ಪುಂಸಾಂ |  
ತ್ವಾಮಂತರೇಣ ನ ಕಥಂಚನ ಶಕ್ಯಮಾಪ್ತಂ  
ಏವಂ ಚ ತೇಷು ಮಯಿ ಚಾಸ್ತಿ ನ ತೇ ವಿಶೇಷಃ || ೧೦೦ ||

ನಿರ್ಬಂಧ ಏಷ ಯದಿ ತೇ ಯದಶೇಷವೈಧ-  
ಸಂಸೇವಿನೋ ವರದ! ರಕ್ಷಸಿ ನೇತರಾನ್ಮಂ |

ತರ್ಹಿ ತ್ವಮೇವ ಮಯಿ ಶಕ್ತ್ಯಧಿಕಾರವಾಂಛಾಃ  
ಪ್ರತ್ಯೂಹಶಾಂತಿಮಿತರಚ್ಚ ವಿಧೇಹಿ ವಿಶ್ವಾಂ || ೧೦೧ ||

|| ಇತಿ ಶ್ರೀವೈಕುಂಠಸ್ತವಃ ಸಮಾಪ್ತಃ ||

ವ್ಯಕ್ತೀಕುರ್ವಣ ನಿಗಮಶಿರಸಾಮರ್ಥಮನ್ತರ್ನಿಗೂಢಂ  
ಶ್ರೀವೈಕುಂಠಸ್ತವಮಕೃತ ಯಃ ಶ್ರೇಯಸೇ ಸಜ್ಜನಾನಾಂ |  
ಕೂರಾಧೀಶಂ ಗುರುತರದಯಾದುಗ್ಧಸಿಂಧುಂ ತಮೀಡೇ  
ಶ್ರೀವತ್ಸಾಂಕಂ ಶ್ರುತಿಮತಗುರುಚ್ಛಾತ್ರಶೀಲೈಕಧಾಮ ||

ಅರ್ವಾಂಚೋ ಯತ್ಪದಸರಸಿಜದ್ವಂದ್ವಮಾಶ್ರಿತ್ಯ ಪೂರ್ವೇ  
ಮೂರ್ಧ್ನಾ ಯಸ್ಯಾನ್ವಯಮುಪಗತಾಃ ದೇಶಿಕಾ ಮುಕ್ತಿಮಾಪುಃ |  
ಸೋಽಯಂ ರಾಮಾನುಜಮುನಿರಪಿ ಸ್ವಿಯಮುಕ್ತಿಂ ಕರಸ್ಥಾಂ  
ಯತ್ಸಂಬನ್ಧಾದಮನುತ ಕಥಂ ವರ್ಣ್ಯತೇ ಕೂರನಾಥಃ ||